

ഒരു അമ്മയെന്ന നിലയിൽ സ്ത്രീയ്ക്കുള്ള വിളി.

സാക് പുനൻ

WFTW 03 നവംബർ 2013

ആദം തന്റെ ഭാര്യയെ ഹവ്വയെന്നാണ് വിളിച്ചത്. കാരണം അവളൊരു മാതാവായിരുന്നു. ഏദനിലെ ദൈവിക വെളിച്ചത്തിൽ അവൻ തന്റെ ഭാര്യയുടെ ശുശ്രൂഷയെന്തെന്ന് അറിഞ്ഞു. ഹവ്വയും അത് അറിഞ്ഞിരുന്നു. എന്നാൽ ഇപ്പോൾ പാപവും മാനുഷിക പാരമ്പര്യങ്ങളും (സാത്താനാൽ സ്വാധീനിക്കപ്പെട്ടത്) ഒരു മാതാവെന്ന നിലയിൽ സ്ത്രീയ്ക്കുള്ള മഹത്വം കാണാത്തവണ്ണം അവളുടെ തിരിച്ചറിവിനെ മേഘാവൃതമാക്കിയിരിക്കുന്നു. മക്കളെ ഇപ്പോൾ പൈശാചികമായ നിലയിൽ 'അപകടങ്ങൾ' എന്നാണ് വിളിക്കുന്നത്. ദൈവം അവരെ ദാനങ്ങൾ എന്നാണ് വിളിക്കുന്നത് (സങ്കീ 127.3). അവരെ 'ശല്യങ്ങൾ' ആയിട്ട് കണക്കാക്കുന്നു. എന്നാൽ ദൈവം അവരെ അനുഗ്രഹം ആയിട്ടാണ് കാണുന്നത് (സങ്കീ 127.5,128.4). ക്രിസ്ത്യാനികൾ എന്ന് വിളിക്കുന്നവർ പോലും എത്ര മാത്രം ദൈവത്തിൽ നിന്നും അകന്ന് പൈശാചികമായി ചിന്തിക്കുന്നു എന്നതിന്റെ അടയാളമാണിത്.

തിമോഥെയോസിന്റെ അമ്മ യൂനിക്ക തികച്ചും വ്യത്യസ്തയായിരുന്നു. അവൾ തന്റെ വിളിയെ വ്യക്തമായി കണ്ടിരുന്നു. അവളുടെ ഭർത്താവ് ഒരു അവിശ്വാസിയായിരുന്നെങ്കിലും (അപ്പൊ പ്രവ 16.1) അത് അവളുടെ വിശ്വാസത്തെ തകർത്തില്ല. നിർവ്യാജ വിശ്വാസം ഉണ്ടായിരുന്ന ദൈവവചനമറിഞ്ഞ ഒരു സ്ത്രീയായിരുന്നു അവൾ (2 തിമോ 1.5). അവൾ തിമോഥെയോസിനെ ദൈവവചനം പഠിപ്പിച്ചു (2 തിമോ 3.11,15). അതിലുപരി തന്റെ നിർവ്യാജ വിശ്വാസം അവനിലേക്ക് പകരുകയും ചെയ്തു. ലോകം മുഴുവൻ അവിശ്വാസമെന്ന വിഷപുക നിറഞ്ഞിരുന്നപ്പോൾ തിമോഥെയോസിന് തന്റെ ഭവനത്തിൽ വിശ്വാസമെന്ന ശുദ്ധവായു ശ്വസിക്കുവാൻ അവന്റെ അമ്മ അവസരമൊരുക്കി. തന്റെ മാതാവ് എപ്പോഴും പ്രാർത്ഥിക്കുന്നതും, എപ്പോഴും ദൈവത്തെ സ്തുതിക്കുന്നതും ബുദ്ധിമുട്ടുള്ള സാഹചര്യങ്ങളിൽ ദൈവത്തെ ആശ്രയിക്കുന്നതും ഒരിക്കലും പിറുപിറുക്കലോ പരാതി പറയുകയോ ചെയ്യാത്തതും അവൻ കണ്ടുകാണും. നിർവ്യാജ വിശ്വാസത്തിന്റെ പ്രത്യേകതകളാണ് ഇവയെല്ലാം. അങ്ങനെയുള്ള തിമോഥെയോസ് ഒരു അപ്പോസ്തോലനും പൗലോസിന്റെ സഹ പ്രവർത്തകനും ആയി വളർന്നു വന്നതിൽ അത്ഭുതമില്ല. ആ അമ്മയുടെ പ്രയത്നമാണ് ഒടുവിൽ ഫലമുണ്ടാക്കിയത്.

ഈ നൂറ്റാണ്ടിലേയും അമ്മമാർക്കുള്ള വെല്ലുവിളിയാണിത്. നൂറു വർഷം ഒരു സുവിശേഷ പ്രസംഗികയായി ലോകം മുഴുവൻ സഞ്ചരിച്ചാൽ ചെയ്യാൻ കഴിയുമായിരുന്നതിനേക്കാൾ കാര്യങ്ങൾ ദൈവത്തിനും ദൈവസഭയ്ക്കുമായി ചെയ്യാൻ 16 വർഷം വീട്ടിൽ ഒരു നല്ല അമ്മയായി കഴിഞ്ഞ തിമോഥെയോസിന്റെ അമ്മ യൂനിക്കയ്ക്ക് സാധിച്ചു. കുറച്ചുകൂടെ സമീപ കാലത്ത് 15 മക്കളുടെ അമ്മയായിരുന്ന സുസന്ന വെസ്ലിയെക്കുറിച്ച് നാം കേട്ടിട്ടുണ്ട്. ദാരിദ്ര്യം നിറഞ്ഞ അവളുടെ ഭവനത്തിൽ ചില കുഞ്ഞുങ്ങൾ ശൈശവത്തിൽ തന്നെ മരണപ്പെട്ടിരുന്നു. എന്നാൽ ബാക്കിയുള്ളവരെ ഓരോരുത്തരേയും വ്യക്തിപരമായി ഉപദേശിച്ച് ദൈവഭയത്തിൽ വളർത്തി കൊണ്ടുവരുവാൻ അവൾക്ക് കഴിഞ്ഞു. അവളുടെ ആൺ മക്കളിലൊരാൾ ജോൺ വെസ്ലി ദൈവ കരങ്ങളിലെ ഒരു മഹത്തായ ഉപകരണമായി വളർന്നു വന്നു. കഴിഞ്ഞ രണ്ടു നൂറ്റാണ്ടുകളിൽ ലക്ഷക്കണക്കിന് ആളുകൾ അദ്ദേഹത്തിന്റെ പ്രവർത്തനങ്ങളിലൂടെയും എഴുത്തുകളിലൂടെയും അനുഗ്രഹിക്കപ്പെട്ടിട്ടുണ്ട്. സുസന്ന വെസ്ലി തന്റെ ഭവനത്തെ അവഗണിച്ച് കൂടുതൽ പണം സന്പാദിക്കുന്നതിനുവേണ്ടി എന്തെങ്കിലും ജോലിക്ക് പോവുകയോ അല്ലെങ്കിൽ ലോകം മുഴുവൻ ഒരു സുവിശേഷകയായി സഞ്ചരിക്കുകയോ ചെയ്തിരുന്നെങ്കിൽ തന്റെ മകൻ ചെയ്ത വേലയുടെ ഒരു ചെറിയ അംശം പോലും ചെയ്യാൻ കഴിയുമായിരുന്നില്ല.

പൗലോസ് തിമോഥെയോസിനോട് പുരുഷന്മാരുടെയും സ്ത്രീകളുടെയും ശുശ്രൂഷകളെക്കുറിച്ച് പറയുന്പോൾ സ്ത്രീകൾക്ക് മൂപ്പനാകുവാനും പഠിപ്പിക്കുവാനും കഴിയുകയില്ലെന്നും എന്നാൽ അവർക്ക് മാതൃത്വമെന്ന വലിയ ശുശ്രൂഷ ഉണ്ടെന്നും പറയുന്നു. (1 തിമോ 2.12,15). ഈ ലേഖനത്തിന്റെ പശ്ചാത്തലം നോക്കിയാൽ മാതൃത്വത്തെ സഭയിലെ ശുശ്രൂഷയായി പൗലോസ് പരിഗണിച്ചിരുന്നു എന്നത് തീർച്ചയാണ്. തന്റെ മകൾക്ക് ദൈവഭയമുള്ള ഒരു അമ്മയാവുകയെന്നതാണ് സ്ത്രീകൾക്കായി ദൈവം വച്ചിരിക്കുന്ന ശുശ്രൂഷ.

തിമോഥെയോസിന് ചെറുപ്പത്തിൽ തന്നെ ഈ ശുശ്രൂഷയുടെ മഹത്വം തന്റെ ഭവനത്തിൽ കാണാൻ കഴിഞ്ഞു. ഇപ്പോൾ അവൻ എഫസോസിലുള്ളവർക്ക് അത് പഠിപ്പിച്ച് കൊടുക്കുകയാണ്.

ജീവിതത്തിന്റെ എല്ലാ മേഖലകളിലും പുരുഷന്മാർ സ്ത്രീകളേക്കാൾ മികവ് തെളിയിച്ചിട്ടുണ്ടെങ്കിലും ഒരു കാര്യത്തിൽ മാത്രം സ്ത്രീകൾ വ്യത്യസ്തരായി നിൽക്കുന്നു. അത് ഒരു മാതാവെന്ന നിലയിലാണ്. ദൈവം സ്ത്രീയെ സൃഷ്ടിച്ചതുതന്നെ ഇതിനുവേണ്ടിയാണെന്നാണ് ഇത് കാണിക്കുന്നത്. തങ്ങളുടെ മക്കളെ അവഗണിച്ച് കൂടുതൽ പണം സമ്പാദിക്കുവാൻ (ആർഭാട ജീവിതത്തിനായി) ജോലിക്ക് പോവുകയോ അല്ലെങ്കിൽ ഒരു പ്രസംഗകയായി നടക്കുകയോ ചെയ്യുന്ന അമ്മമാർക്ക് പിന്നീടുള്ള ജീവിതത്തിൽ തങ്ങളുടെ മക്കൾ ചെറുപ്പത്തിൽ നേരിട്ട അവഗണന മൂലം പലവിധ കഷ്ടതകൾ അനുഭവിക്കുന്നതുകണ്ട് ദുഃഖിക്കേണ്ടി വരും. അപ്പോൾ അവർക്ക് ദുഃഖിക്കാനല്ലാതെ ഒന്നും ചെയ്യാൻ കഴിയുകയില്ല. ഇത് യുവതലമുറയിലെ അമ്മമാർക്കുള്ള ഒരു മുന്നറിയിപ്പ് ആയിരിക്കട്ടെ. തന്റെ കുടുംബത്തിന്റെ സാമ്പത്തിക ആവശ്യങ്ങൾക്ക് വളരെ ആവശ്യമാണെങ്കിൽ മാത്രം ജോലിക്കു പോകുന്ന അമ്മമാർക്ക് ദൈവം അധികം കൃപ നൽകും. എന്നാൽ ജോലിക്ക് പോകുന്നതിന്റെ താൽപര്യം ആർഭാട ജീവിതവും ഉന്നത ജീവിതനിലവാരവുമാണെങ്കിൽ അവർ തിന്മ മാത്രമേ കൊയ്യുകയുള്ളൂ. ദൈവത്തെ വിഡ്ഢിയാക്കുവാൻ സാധിക്കുകയില്ല.

തങ്ങളുടെ വിളിയുടെ മഹത്വം കാണുവാൻ ദൈവം എല്ലാ അമ്മമാരുടേയും കണ്ണുകൾ തുറക്കട്ടെ.

(മൊഴിമാറ്റം: സാജു ജോസഫ്, ആലപ്പുഴ)